

## అరణ్యం

ఈ పెళ్ళి చేసుకుని తను ఈ అరణ్యంలో ప్రవేశించటం చాలా పొరపాటయింది. తన భర్త యాభైఏళ్ళ వాడని కాదు, తనకు సంసార సుఖం తక్కువయిందనీ కాదు - ఆ రెంటిని గురించీ తనకు స్పష్టంగా తెలిసి కూడా ఈ భర్తను చేసుకోవడానికి ఇష్టపడ్డది. తన భర్త ధనవంతుడు. దరిద్రం కన్న ఎక్కువ పాపం ఇహాన లేదని తన తండ్రి తనను నమ్మించాడు. ఆయన పొరపాటు పడ్డాడని అనుకోవలసిన అవసరం కూడా తనకిప్పుడు కలగలేదు.

కాని ఇతర విషయాల మాటేమిటి? తను పెళ్ళికి పూర్వం ఊహించలేకపోయిన వెయ్యిన్నొక్క విషయాల మాట!

తను కామోద్రేకంతో చావటం లేదు, నిజమే. లేత లేత మొహాలనూ, నూనూగు మీసాలనూ చూస్తే తనకు శరీరం జల్లుమనటం లేదు. కాని తనలో ఇప్పుడిప్పుడే పుట్టుకొస్తున్న ఈ కొత్త ఉద్రేకం ఉపశమించే దెట్లా? తన భర్త - ఈ భర్త కాదు - తనకు తగిన భర్త యొక్క కష్టసుఖాల్లో ముఖ్యంగా కష్టాల్లో - పాలుతీసుకోవాలనీ, అతనితో సానుభూతి చూపాలనీ, అతనితోపాటు ఎటువంటి కష్టాలకైనా ఎదురువెళ్ళాలనీ, అతని ధైర్యానికి తన ధైర్యం జోడించి అతని మనస్సుకు ఇంకే విధంగానూ కలగని ఆనందం చేకూర్చాలనీ తన మనస్సు ఇంతగా పీకుతుందేమిటి? దురదృష్టంలో పాలు తీసుకోతగిన భార్యలూ, అదృష్టంలో పాలు తీసుకోదగిన భార్యలూ - ఆడవాళ్ళు రెండు రకాలేమో! అయితే తను మొదటి రకం అయి ఉండాలి.

ఈ తన ఉద్రేకం తృప్తి అయేటందుకు తన భర్త యాభైయేళ్ళ వాడయినా ఫరవాలేదు. తనకు సంసార సుఖం యివ్వలేకపోయినా ఫరవాలేదు - వెంకటనరసయ్యగారు మాత్రం కాకుండా ఉంటే సరి. తన భర్త గారయిన వెంకట నరసయ్యగారికి ఎటువంటి కష్టాలూ, మనఃక్లేశాలూ, హృదయవేదనలూ లేవు. అసలాయనకు తనతో పంచుకునేటందుకు ఏమీ లేదు. ఆఖరుకు మంచం కూడా! ఆ పని వంటలక్కది!...

ఎంత ఆలోచించినా బోధ పడదు - తన భర్త తన్ను ఎందుకుగాను పెళ్ళి చేసుకున్నట్టు? వంటలక్క పరువు నిలపటానికి కాదు కద!

తన అత్తవారిల్లు మహారణ్యం. ఇందులో అన్నీ సింహాలూ, పెద్ద పులులూ - అరణ్యంలో ఉండే సింహాలూ పెద్దపులులూ వాటిలో అవి మధ్య మధ్య చూపే అన్యోన్యత మినహా. ఈ జంతువులు ప్రతి క్షణమూ ఒకదాన్నొకటి చూసి గుర్రు మంటూ ఉంటాయి. ఇవి ఒకదాన్నొకటి కొట్టుకునే దెబ్బలకు తనవంటి సాధు జంతువులు ఆవలించవలసిందే!

తన భర్తా, తన అత్తగారూ, తన సవతి కూతురు శారదా, తన సవతి కొడుకు భాస్కరావూ ఒకరినొకరు నిజంగా కొట్టుకుంటారని కాదు, కాని మాటలనుకుంటారు! ఆ మాటలు! అంతకంటే దెబ్బలు నయం!.... ఆ నలుగురూ ప్రతి స్వల్ప విషయానికీ ఒకరినొకరు ప్రతిఘటించుతూ, ఒకరి ఉనికిని ఒకరు ద్వేషించుతూ, ఎవరి మటుకు వారు తమలో ఉన్న దుర్గుణాలన్నిటినీ మిగిలిన వారిలో చూసి మనస్ఫూర్తిగా అసహ్యించుకుంటారు!

ఆ నలుగురిలోనూ భాస్కరావే భేదంగా కనపడతాడు. అతనూ ఒక అరణ్య మృగం కాదని కాదు; అతని కాటు మిగిలిన వారి కాటుకంటే కూడా అపాయకరమైనది. అయితే అతను అడివి జంతువు మాత్రం కాదు. (ఆ సంస్కృత శబ్దానికి ఈ తెలుగు పర్యాయపదానికీ కొంత తేడా ఉంది మరి!) భాస్కరావు చాలా తెలివైనవాడు. అదీ కాక అతను నవ్వగలడు - తన్ను చూసి తనే! మిగిలిన ముగ్గురూ అది చెయ్యలేరు.

అసలు రహస్యం ఏమిటంటే, అతనే తనతో అన్నట్టు భాస్కరావు వేదాంతి!

“నువ్వు వేదాంతి వని నేను నమ్మను. వేదాంతికి ఇంత ఆగ్రహమా?” అన్నది తను.

“ఆగ్రహం! ఆగ్రహానికి వేదాంతులను చెప్పి మరొకరి చెప్పు!” అన్నాడు భాస్కరావు ఆశ్చర్యం నటిస్తూ.

“ఆగ్రహానికి లొంగిపోయిన తరవాత నీ వేదాంతం ఎక్కడా?”

“అట్లా అడుగు చెబుతాను. నాకూ నీకూ అభిప్రాయం భేదం వచ్చి, నిన్ను నేను ఏ వాదన చేతా ఒప్పించలేననుకో - అప్పుడు నేనే రైటని నిరూపించటం ఎట్లా?”

“నాకు తెలీదు!”

“ఈ రహస్యం తెలియకుండా ఎవరూ ఉండరాదు. చెబుతాను విను; నేను అమాంతం నీ గొంతు నులిపి వెయ్యటమే! వంద సంవత్సరాలు ఆలోచించి చెప్పు అంతకంటే మంచి ఉపాయం ఉండేమో!... ఇక నా వేదాంతం ఎక్కడుందంటే, నేనట్లా నీ గొంతు నులమను.” తను నవ్వింది. అతనూ నవ్వాడు.

“బాగా ఉంది! అయితే అంతా వేదాంతులే.”

“కారు! అక్కడే పొరపాటు పడుతున్నావు. నా మాదిరిగా తన నమ్మకాలలో దృఢ

విశ్వాసం ఉన్నవాడు వేదాంతి కూడా అయితే తప్ప రోజూ ఎన్ని హత్యలు చెయ్యవలసి వస్తుందో నువ్వు ఊహించలేవు!.... అయినా అది ఒక్క ఉదాహరణగా చెప్పాను. రోజూ నీ కళ్ళ ఎదట అనేక వేల పనులు, ఎంత మందమతికైనా ఒక క్షణం ఆలోచిస్తే పొరపాట్లుగానూ, జరగగూడనివిగానూ, స్పష్టంగా కనిపించేవి జరుగుతూ ఉంటే. వాటిని చూసి నువ్వు సహించాలి! ఎంత వేదాంతం అవసరమో చూడు నా బోటిగాడికి! మెదడు ఉండటం కూడా ఎంతో పాపం చేసుకున్న వాడికి గాని సంభవించదు. నా కళ్ళ ఎదట జరుగుతున్న వెధవ పనుల కన్నిటికీ నేను కొంత బాధ్యుణ్ణనే అనిపిస్తుంది నాకు. నేను ఎంత వేదాంతినైతే ఇంత పాపం సహించగలుగుతున్నానంటావు?... నీ పెళ్ళీ తీసుకో! నీకు భర్త కాదగినవాణ్ణీ, నీకు భర్త అయిన ఆయనతో కులగోత్రాలలోనూ, సంపదలోనూ సమానుణ్ణీ, వయసులో అంతకంటే నీకు తగినవాణ్ణీ, తెలివితేటల్లో - నే చెప్పుకుంటే బాగుండదు కాని - సామాన్యంగా సాటిలేనివాణ్ణీ; నేనిట్లా ఉండగా నిన్ను మా నాన్న చేసుకున్నాడు. ఇది తల్లకిందులు పని అని నీకు తట్టకపోతే బజారులో వెళ్ళి వాణ్ణి నిలవేసి అడుగు! ఇందులో నాకు భాగం ఉందా లేదా?....”

తన భర్త అంత దూరాన ఉండగానే కొడుకువంక ఆయన ఒకసారి తీక్షణంగా చూశాడు కూడానూ! భాస్కరావు పెదాలమీది చిరునవ్వు చిరునవ్వుగానే ఉంది, అతని కళ్ళుమాత్రం అంతలో క్రూరంగా అయిపోయినాయి! ఆ చూపుకు తండ్రి తట్టుకోలేకపోయి ఉండాలి!...

మొత్తానికి విచిత్రమైనవాడు భాస్కరావు!... అతను కూడా తన మాదిరిగా, అరణ్యంలో ఉన్నట్టు భావించడం లేదు కద!.... అతనేదో కొంత బాధపడుతున్నాడు. తను అతనికి భార్య అయి ఉంటే - అతని బాధ కొంత పంచుకొని ఉంటే - తన కళ్ళ ఎదుట జరుగుతున్న పాపమూ అవినీతి అతను గమనించకుండా అతని దృష్టి తన మీదికి తిప్పగలిగితే - అతనింత “వేదాంతి” కావలసిన అవసరం ఉండేది కాదేమో, పాపం!...

తను చేసుకున్న ఈ పెళ్ళిని గురించి ఏ విధంగా తృప్తి పడదామన్నా లేదే! తను ఘోర్తుఘోరం పాసయి ఫిప్పు ఘోరం చదువుతుండగా తన పదిహేనో ఏట అయింది ఈ పెళ్ళి! “నాకీ సంబంధం వద్దు” అనటానికి స్వేచ్ఛ ఇచ్చాడు తన తండ్రి ! ఆఖరుకు ఏమయింది?

ఇటువంటి పనులు సరిగా కావాలంటే ఒక్క వ్యక్తి ప్రయత్నం వల్ల కావేమో!... తన తండ్రి స్వేచ్ఛ ఇచ్చాడంటే అది ఏం స్వేచ్ఛ? తన మనసు అదివరకే బానిసత్వంలో ఉంది, దారిద్ర్యం మహాపాతకం అనే విశ్వాసానికి కట్టుబడి! తనకు డబ్బుతో కూడా వచ్చిన భర్త ఈ వెంకట నరసయ్యగారు ఒకడే!

“ఎవరైనా మిమ్మల్ని నిలదీసి అడిగితే మీ పిల్ల రజస్వల కాలేదని మీరు ప్రమాణం చేసేటట్టయితేనే చేసుకుంటాను!” అని ఖండితంగా అన్నాడు తన భర్త తన తండ్రితో... ఇటువంటి పెళ్ళికి తను ఎట్లా ఒప్పుకుంది?



యాభయ్యో యేట ఇంచుమించు వేడుకను చేసుకున్నట్టు రెండో పెళ్ళిని చేసుకున్న తన భర్త, పాపం, ఆ శారదకు మళ్ళీ పెళ్ళి చేసివెయ్యకూడదూ? ఆ పిల్ల అవస్థ తను చూడలేకుండా ఉంది. ఆ పిల్లకు ఎప్పుడో పోయినాడు భర్త. ఇప్పుడు శారద తనకంటే కొద్ది నెలలు మాత్రమే పెద్ద. పెళ్ళి చేస్తే శారద సుఖపడుతుంది. తన మాదిరి మనిషి కాదు. తను సుఖపడి భర్తను సుఖపెట్టుతుంది. (నూటికీ కోటికీ ఓసారి దగ్గిరికి వచ్చే భర్తనే తను సుఖపెట్టలేకుండా ఉంది).

చూస్తే శారద మనసుకు ఎప్పుడూ అదే ఆలోచనలే ఉంది. ఎప్పుడూ పరధ్యానంగా ఉంటుంది. పలకరిస్తే చీదరించుకుంటుంది. ఎప్పుడూ ఒంటరిగా కూర్చుంటుంది.... అయినా తనకెందుకు?...



శారద విషయం తను జోక్యం కలుగ చేసుకోవటం భావ్యంగా ఉంటుందో ఉండదో? వయసులో తనకన్న పెద్దదే కాని అజ్ఞానురాలు. ఎప్పటికైనా పెళ్ళి చేసుకుని సుఖపడటానికి ఉన్న కాస్త అవకాశమూ ఆ పిల్ల అవివేకంగా ప్రవర్తించి చూస్తూ చూస్తూ పోగొట్టుకుంటుందేమో? మనకెందుకని చూస్తూ ఊరుకోవటం వేదాంతం కావచ్చు కాని ధర్మమా?

తను తన భర్తతో మాటవరసకు, “శారదకు పెళ్ళి చెయ్యరాదా?” అంటే ఆయన ఇంత ఎత్తున ఎగిరిపడి, “నా చేతిమీదుగా నేను చెయ్యను. మొగుడు కావలసినప్పుడు ఎవరితోనూ చెప్పకుండా అదే లేచిపోతుంది. పాపమూ పుణ్యమూ నాకక్కర్లేదు. నే నిటువంటి పనులు చేసి నలుగురి చేతా తప్పు పట్టించుకోను” అన్నాడు.

శారదతోనే మంచిగా చెప్పటానికి, శారద మంచిగా తీసుకుంటుందని నమ్మకం ఏమిటి? అదీకాక ఆ పిల్ల ఉన్న స్థితిలో ఆ పిల్లకు మంచి రుచిస్తుందా?

వేళకానివేళ శారద వాకిట్లో చిటికేశ్వరపు చెట్టుకిందికి వెళ్ళి అందని కొమ్మల పూలు కొయ్యటానికి విశ్వప్రయత్నం చేసి, ఆఖరుకు కింద రాలినవో అందే కొమ్మలివో రెండు పూలు తుంచి చేతులో ఆడించుకుంటూ వస్తూండటం తను గమనించి కూడా

అర్థం చేసుకోలేదు. ప్రహరీ గోడ పొట్టిగా ఉండటం వల్లా, బయట రోడ్డు ఎత్తుగా ఉండటం వల్లా ఆ చెట్టుకింద నిలబడితే రోడ్డుమీద పొయ్యేవాళ్ళు కనిపిస్తారు. వాళ్ళకు చెట్టుకింద మనిషి కనిపిస్తుంది. శారద నలుగురినీ చూడటానికీ నలుగురికీ కనిపించటానికీ ఇట్లా చేస్తున్నదేమో లెమ్మనుకుంది తను. ప్రత్యేకం ఒకడున్నాడని చాలా రోజుల దాకా తెలియలేదు - తను స్వయంగా వాణ్ని చూసేదాకా!

వాళ్ళిద్దరి పరిచయమూ ఎంత వరకు వెళ్ళిందో? వాడు తన వంక కూడా చూచాడు - ఒక వెధవ చూపు! అటువంటి చూపుకే పడి ఉంటుంది శారద.



కిందటి రాత్రి శారద - ఎప్పుడు కిందికి వెళ్ళిందో ఏమో - పది గంటలప్పుడు చప్పుడు చెయ్యకుండా మేడ మెట్లెక్కి వస్తూ తనకు కనిపించింది. ఆ పిల్ల మొహాన తాండవిస్తున్న అసహజమైన చిరునవ్వు చూస్తే తనకు భయం వేసింది. వెంటనే తను శారద వెనకే పైకి వెళ్ళింది, మాట్లాడాలని. తను నోరు కట్టుకొని ఏం లాభం? శారద తన మాట వినకపోతే తనకేం నష్టం?

“ఏమమ్మా, శారదా? చాలా సరదాగా ఉన్నావే? ఏదో ఉందే!” అన్నది తను.

శారద పడుకున్న మంచం మీద చివాలున లేచి కూర్చుని మొహం చిట్టిస్తూ, “చూడలేకుండా ఉన్నావా?” అంది, అదీ వరస!

అసలు సంగతికి రావటం తనకు చాలా కష్టమయింది. “ఎందుకు పెట్టుకున్నా వీ ఛండాలపు పని?” అని అంతరాత్మ తన్ను తిడుతూనే ఉంది. కాని తన మనస్సులో ఉన్నది బయట పెట్టేసింది.

“ఇటువంటి పని ఎందుకు శారదా? నీ చక్కదనాన్నీ, నీ వయస్సునూ అడగని వాడిది పాపంగా ఎందుకు జారవిడుచుకుంటావు? ఆ మాత్రం అభిమానం ఉండకూడదా నీకు? నీకు ఎంత మంచి మొగుడు రాకూడదు! కొంచెం జాగ్రత్తగా ఉంటే నీకు సుఖమూ గౌరవమూ దక్కేటప్పుడు కొద్ది సుఖానికి గౌరవాన్నీ శాశ్వతమైన సుఖాన్నీ బలిచేస్తావా?”

ఆ మాటలు ఎట్లాగైతేనేం తన నోటివెంట వచ్చేసినై. తన పని మూడు వంతులు అయిపోయింది.

ఆ తృప్తి శారద తనకు దక్కనివ్వదలచుకోలేదు. శారద మండిపడ్డది, మతిలేని దానల్లే మాట్లాడింది.

“నాకు సుఖం కావాలి! ... నువ్వు నాకు నీతులు బోధించక్కర్లేదు. నీకేం తెలుసును, సుఖమేమిటో? యాభైయేళ్ళ మొగుణ్ని చేసుకున్న దానివి! నీ మొగుడు వంటదానిని

పెట్టుకుని వంటింట్లో పడుకుంటే చూస్తూ ఊరుకున్న దానివి!... నా అందమూ, వయస్సునా కెందుకు? ఎవరు నాకు సుఖం ఇస్తే వాళ్ళకవి ధారపోస్తాను. నా అందాన్నీ వయస్సునూ నలిపేసేవాడు కావాలి నాకు - ఏం చేస్తావో చెయ్యి!... వాటిని గౌరవం కోసం అమ్ముకోమనేగా నీ సలహా? నేను బోగం దాన్ని కాను!” అని ఎగిరిపడ్డది శారద, ఎవరన్నా వింటారన్న భయం కూడా లేకుండా.

తను తన ఓర్పునంతా వినియోగించి మృదువుగా, “అట్లా అనకమ్మా! దేన్ని కాని గౌరవానికి అమ్ముకోవటం అగౌరవం కాదు. అది ఒకటే గౌరవమయిన అమ్మకం!.... నాకు నిజంగా తెలియదు సుఖం ఏమిటో! కాని నువ్వు చెయ్యాలని ప్రయత్నం చేస్తున్న పనివల్ల ప్రమాదం చాలా ఉంది. నేను నీకు బొల్లినీతులు చెప్పటం లేదు.... ఆ మనిషి నిన్ను సుఖపెట్టటానికి కూడా అర్హుడు కాదు. అయితే రహస్యం దేనికి? నువ్వు పెళ్ళి కాదగిన పిల్లవు. నిన్ను బహిరంగంగా పెళ్ళి చేసుకోరాదా? ఇట్లా చాటుగా ఏపనిగానీ చెయ్యటం నీ అభిమానానికి అభ్యంతరం కాదా?” అని చెప్పి చూసింది. శారద తలకు ఇవేవీ ఎక్కలేదు.

“నన్ను గట్టిగా కావలించుకున్నాడు. ముద్దు పెట్టుకున్నాడు. నా వళ్ళు పరవశమైపోయింది. నేనింతటితో ఆగను. అనుభవించాలిసిన సుఖమంతా అనుభవించి ఆ పైన చూస్తాను. నీకెందుకు? నువ్వు తోకతెగిన నక్కవు! నీ మాట వినను” అని శారద మూర్ఛించింది.

భాస్కరావు నాలుగు రోజులపాటు ఇంట్లో ఉంటే ఎంత బాగుండును! శారదను చూస్తే వదిలివెయ్యటం హాస్యాస్పదంగా ఉంది. తను చెయ్యగలిగింది చూడబోతే ఏమీ కనిపించదు. ఇందులో తనకు తోడు కావాలి. ఆ పనికి భాస్కరావు తగు!...

అతను బొత్తిగా కంటికి కనిపించటమే మానేశాడు. ఎక్కడ తిరుగుతున్నాడో, ఏం చేస్తాడో, ఒక్కొక్కసారి భోజనం కూడా ఎక్కడ చేస్తాడో ఎవరికీ తెలియదు - ఎవరికీ అక్కర్లేదు. అతను నాలుగురోజులు అంటిపెట్టి ఇంట్లో ఉంటే బాగుండును! ఈ అడవిలోనైనా తన ప్రాణానికి వెన్నెల కాసినట్టవుతుంది!



నాలుగురోజుల పాటు ఇల్లు కదలకుండా ఉండమంటే అతను ఎందుకన్నాడు. తను చెప్పలేకపోయింది. తీరా చెప్పవలసి వచ్చేటప్పటికి శారద సమస్యలోకి అతన్ని ఈడవకుండా తన వల్ల కాదా అనిపించింది.

తను ఏం చెయ్యటానికి తోచక, “ఊరికేనే అన్నాను. నాకు బొత్తిగా ఏమీ తోచటం లేదు. నేను చేసేటందుకు పనిలేక చెడిపోతున్నాను, భాస్కరావు!” అంది.

భాస్కరావుకు నోటితో మాత్రమే నవ్వే నేర్చున్నది. అతను ఇప్పుడు కూడా అట్లాగే నవ్వి, “ఇంట్లోనే ఉండును. కాని అందువల్ల ప్రమాదం ఉంది” అన్నాడు.

“ఎవరికి ప్రమాదం?”

“నా వేదాంతానికి. వేదాంతి అయినవాడు డబ్బుగలవాడి మాదిరిగానే ముఖ్యంగా చూసుకోవలిసిందేమిటంటే తన సొత్తుకు ప్రమాదం జరగకుండా ఉండటం.”

అతని కళ్ళు చూస్తే తనకు జాలివేసింది, “పోనీ నీకు యిష్టం లేకపోతే మానెయ్యి” అన్నది తను.

“పోనీ ఒక్కసారికి నా వేదాంతాన్ని పరీక్ష చేస్తాను, నీ కోసం. ఇంత వరకూ అటువంటి సాహసం చెయ్యలేదు” అన్నాడు భాస్కరావు....

అతను ఇంట్లో ఉండడానికి ఒప్పుకున్న మరుక్షణమే తనకొక చక్కని ఉపాయం తట్టింది.

శారద చిటికేశ్వరపు చెట్టుకింద పచారు చేసే వేళలు తనకు తెలుసు. ఉదయం పదింటికి, మధ్యాహ్నం రెండింటికి, సాయంకాలం ఏడింటికి. ఆయా వేళలకు ఆ ప్రాంతాన తనే పచారు చెయ్యటం మొదలు పెట్టింది - సాధ్యమైనంత వరకు ప్రహారీకి సమీపంగా - రోడ్డుమీది వాళ్ళకు తన తలపైభాగం తప్ప కనిపించటానికి వీలులేకుండా. ఇట్లా చెయ్యటం వల్ల శారద ఆట - కట్టయింది. ఆ పిల్ల ఆ చాయలకు రాలేదు....

సాయంకాలం ఏడున్నర వేళకు వచ్చింది ఉత్తరం, గోడ అవతలనించి! అది తీసుకుని గబగబా తనుపైకి వెళ్ళి చదువుకున్నది.

“పదకొండింటికి”

అంతే! ఫలానావారికని లేదు. ఫలానందుకని లేదు. కాగితం నలుచదరంగా నన్నా లేదు, చించి పారేసిన ముక్క మాదిరిగా ఉంది. మొదటి అక్షరం దాదాపు సొంతంగా చినిగిపోయింది... తెలివైన ఉత్తరం!..



గడియారం పదకొండు కొట్టగానే తను నిశ్శబ్దంగా మేడమెట్లు దిగి వచ్చింది. నేరుగా చిటికేశ్వరపు చెట్టు దగ్గరకు వెళ్ళింది. చెట్టు చాటునుంచి ఒక ఆకారం ఇవతలికి వచ్చింది. తన గుండె దడదడ లాడటం మొదలుపెట్టింది. తన కిదంతా ఎందుకు వచ్చింది తద్దినం?...

“శారదా!” గుడ్డి వెధవ! “ఇంత ఆలిస్యం...”

కనుక్కున్నాడు తను శారద కాదని, కొయ్యబొమ్మల్లే నిలబడ్డాడు.... ఇది దుశ్శకునం అవునో కాదో నిర్ణయించలేకుండా....

ఆ రెండు మాటల్లోనే ఎంత అధికారం!... “ఇంత ఆలిస్యం!” ఆ రెండు ముక్కులూ తన కెంత ఉపకారమైనా చేసినై. పోతున్న తన ధైర్యానికి ప్రాణం పోసినై.

అతన్ని సమీపించి, “నేను శారదను కాను.... శారదతో నీకేం పని?” అన్నది తను.

వాడి నోట మాటలేదు.

“ఇట్లా దొంగతనంగా ఇళ్ళల్లో ప్రవేశించే నువ్వు ఎవడి వనుకోవాలి దొంగవనా, దొరవనా?... శారద ఎవరనుకున్నావు? శారద మీద నీకు ప్రేమ ఉంటే రేపు పగటివేళ వచ్చి వాళ్ళ నాన్నగారిని ఆడుగు శారదను పెళ్ళి చేసుకుంటానని. అందుకు తగిన వాడివైతే శారదను నీకిచ్చి పెళ్ళి చేస్తారు. అంతే కాని ఇదేం పని?...”

ఆ వచ్చినవాడు అకస్మాత్తుగా వీపు త్రిప్పి ప్రహారీ గోడదాకా ఒక్క దూకు దూకి చెంగున గోడ గెంతి మాయమైనాడు. రోడ్డుమీద వాడు పారిపోతున్న అడుగుల చప్పుడు వినపడ్డది.

తను ఒక్కక్షణం దిగ్భ్రమచెంది చేసేదిలేక వెనక్కు తిరిగింది. భోజనాల సావడి పక్క తలుపు తెరుచుకుని తన భర్త వస్తున్నాడు. ఆ వాకిట్లో కనపడి కనపడకుండా వంటలక్క!

“ఇదుగో - మాట - ఇట్లారా - నిన్నే!”

తను భర్తను సమీపించింది. శారద గుట్టు బయటపడకుండా ఏం చెయ్యాలి? ఎట్లా బొంకాలి? ఆయనకు ఎంత కనిపించింది? ఎంత వినిపించింది?

“ఏం చేస్తున్నావక్కడ?” అన్నాడు భర్త తనను కలుసుకుని.

“ఏమీ లేదు” అని జానకి బొంకి చూసింది.

“ఆ గోడ దూకిన వాడెవడు? నీతో వాడికేం పని?”

తన నోట మాట రాలేదు ఆశ్చర్యంతో. కొంపతీసి వాడు తన కోసం వచ్చాడని భర్త అనుకోటం లేదు కద!... పోనీ, పాపం, శారద...

“అందుకనే కామాలు, పాపం పగలల్లా అక్కడే తారట్లాడుతున్నది!” అని కోకిల కంఠం భోజనాల సావిడి నించి అస్పష్టంగా వినవచ్చింది.

ఇంకొక గుడ్డి వెధవ! రోజూ శారద తారట్లాడుతుంటే దాని కళ్ళు ఏమైనయో!... ఇందుకనే భాస్కరావు -

తన మీద పడేవరకూ తను భర్త చేతిలో ఉన్న కర్రను గమనించలేదు, గమనించినా దానికి తనతో పని ఉంటుందని తోచలేదు.

తనవంటి అభిమానం గల స్త్రీ దెబ్బలు తినటం నిజంగా ఎంత కష్టం! ఈ దెబ్బలే సకారణంగా తినటమయితే ఇంకా ఎంత కష్టంగా ఉండునో! మొదటి రెండు మూడు దెబ్బల తరవాత తనకు శరీరబాధ కూడ తెలియటం లేదు. కాని మనస్సు చలిస్తున్నది. మతిపోయినట్లవుతున్నది. ఏమనాలో ఏం చెయ్యాలో తోచటం లేదు. అట్లా కొయ్యబొమ్మల్లే నిలబడి దెబ్బలు తినటం తప్ప ఇంకేమీ తోచటం లేదు...



భాస్కరావు వచ్చి అడ్డుపడకపోతే తన శిక్ష ఎక్కడ ఆగి ఉండునో! ఎందుకంత ఘోరం చేశాడు భాస్కరావు? తండ్రి చేతిలో కర్ర లాక్కుని తండ్రినే చావకొట్టేటంత పని అతను చేస్తాడని తను ఊహించనైనా లేదు. అతనంత అవశుడై ఉండగా తను ఎప్పుడూ చూడలేదు. ఎంత ఆలోచించినా ఆ పని అతను చెయ్యతగిన పనిగా తోచటం లేదు.

కాని తన భర్తా ఆ వంటలక్కా చూస్తుండగానే భాస్కరావు తన నడుము చుట్టూ చెయ్యివేసి ఇంట్లోకి నడిపించుకు రావటం మాత్రం తనకు ఆశ్చర్యకరంగా లేదు. అటువంటి నైతిక ధైర్యం కలవాడు ఒక్క భాస్కరావే ఉన్నాడు తను ఎరిగినంత వరకు!

మేడ మెట్లెక్కి వస్తుండగా తను ఆగి, “మీ నాన్నగారిని ఎందుకు కొట్టావు, భాస్కరావు? అదేమిటి! నీ కళ్ళు -” అన్నది. ఆ పైన తన నోట మాటరాలేదు. అతని కళ్ళు అనుమానాస్పదంగా తళతళలాడుతున్నాయి!

“కళ్ళుకాదు - వేదాంతం!... నేను భయపడ్డంతా అయింది - నేను భయపడుతున్న దానికంటే కూడా త్వరగా!... కాస్త పరీక్ష చేసేటప్పటికి నా వేదాంతం చూడు ఏమయిందో!”

భాస్కరావు తన మొహం పైకెత్తి తన అంతరాత్మను పరీక్ష చేస్తున్న వాడల్లే తన కళ్ళలోకి చూసి చివరకు తన్ను ముద్దు పెట్టుకున్నాడు - తేలికగా, ఉద్రేకం లేనివాడల్లే.

“అయిపోయింది! నేను వేదాంతిని కానని తేలిపోయింది!... నా కళ్ళ ఎదట ఉన్న ఈ అనాగరికతా, అవినీతి, ఈ పాతకమూ - ఇదంతా నేను ఒంటరిగా సహించలేను. సహించలేనని ఇవాళ రుజువైపోయింది. ఇదంతా నాతో పాటు నువు కూడా పంచుకుంటావా?”

“భాస్కరావు! ..... ఇందులో నా తప్పేమీలేదని నీకేం నమ్మకం ?” అన్నది తను.

“నిన్ను మా నాన్న కొట్టటానికి ఎన్నడూ తగిన కారణం ఉండటానికి అవకాశం లేదు.... అదీ కాక నేను నిన్నూ ఎరుగుదును, ఆయన్నూ ఎరుగుదును; ఆయన నిన్నెరగడు... అయినా ఏం జరిగిందో చెప్పు!”

“ఏమీ లేదు. శారద - నేనే కాకపోతే ఈ దెబ్బలు శారద తిని ఉండేది!”

ఒక క్షణకాలం పాటు ఇద్దరూ ఎవరి ఆలోచనలో వారున్నారు.

“నేనడిగిన దానికి సమాధానం చెప్పవా?.... ఈ అడివిలో నాకు తోడుగా ఉండవా?”

“ఉంటాను. భాస్కరావు..... మనిద్దరి గతీ ఏమిటి?”

“వెలి... ఎట్లాగూ తప్పదు - ఇవాళ నేనిట్లా ప్రవర్తించిన తరవాత... నీ కభ్యంతరం లేకపోతే!”

“నా కభ్యంతరం లేదు!” అన్నది తను ధైర్యంగా...

**మొదటి ముద్రణ : స్వగతం కథల సంపుటి, ఆగస్ట్ 1937**

**యువ కార్యాలయం, తెనాలి**